

Бліжэй да людзей

І ГРОШЫ — ВЯРНУЛІ!

На прыём па асабістых пытаннях кіраўніка Камітэта дзяржкантролю Леаніда Анфімава, да якога звярнулася маці пяцярых дзяцей. Жыхарка Віцебска расказала пра адсутнасць камунікацый, неабходных для падключэння да катэджа, што будзе сям'я.

Як паведаміла «Звяздзе» **Аксана РУДНІЦКАЯ, кіраўнік упраўлення экспертна-прававой работы і зваротаў грамадзян Камітэта дзяржаўнага кантролю Віцебскай вобласці**, вясной мінулага года Алена Сяргееўна Курс прыйшла на прыём грамадзян і паказала перапіску з рознымі інстанцыямі. Агучыла праблему адсутнасці падводкі інжынерных камунікацый да індывідуальнага жылля.

Між іншым, мясцовая ўлада абавязана ў выпадку будаўніцтва індывідуальнага жылля паклапаціцца, каб усе выгоды цывілізацыі былі падведзены да тэрыторыі планаванай забудовы.

Участак зямлі пад дзевяць сотак, дарэчы, заяўнікі купілі на аўкцыёне прыблізна за 10 тысяч долараў у эквіваленце, на ўскраіне горада ў мікра-раёне Тарны.

Да гэтага шматдзетная сям'я атрымала бясплатна, згодна з заканадаўствам, «соткі» ў Арэхавае — былой вёсцы, дзе цяпер вядуць індывідуальнае будаўніцтва гараджане. Але хутка высветлілася, што месца няўдалае, бо зямля забалочаная. Іншы ўчастак, згодна з заканадаўствам, атрымаць бясплатна ўжо нельга, бо такая магчымасць гарантавана толькі адзін раз.

Леанід Анфімаў даручыў узяць зварот жанчыны на асаблівы кантроль. Па логіцы ж, дзяржава гарантуе прэферэнцыі і асаблівае стаўленне да шматдзетных. Неаднойчы нагадваў пра гэта і кіраўнік дзяржавы, і іншыя адказныя асобы. А ў канкрэтным выпадку што? І зямлёй напачатку не пашанцавала, і вялікія грошы патрачаны на набыццё новага ўчастка. Дык яшчэ і камунікацый няма.

З падачы Камітэта дзяржкантролю кіраўніцтва Віцебскага гарвыканкама звярнулася да Прэзідэнта.

— Хадайнічалі аб тым, каб з гарадскога бюджэту можна было вярнуць грошы, патрачаныя на набыццё зямельнага ўчастка на аўкцыёне. І кіраўнік дзяржавы, які мае права ў некаторых выпадках прымаць такія

рашэнні (гэта прадугледжана Указам № 667, які ў народзе называюць «зямельным»), распарадзіўся, каб сям'і вярнулі грошы, — працягвае Аксана Рудніцкая.

Як расказала аўтару гэтых радкоў Алена Курс, пакуль сям'я жыве ў мікрараёне Медцэнтр у двухпакаёвай кватэры. Старэйшай дачцэ Ульяне шэсць гадоў, Івану — пяць, Данілу — чатыры, Кірылу — два, Сафіі — адзін год.

У канцы года да дома, які будзецца, падвялі і газ, і электрычнасць, і ваду.

— Канешне, я не спадзявалася, што так адрэагуюць на мой зварот. Асабіста хочацца падзякаваць Леаніду Анфімаву і цяпер ужо былому кіраўніку Камітэта дзяржкантролю Віцебскай вобласці Вадзіму Заранкіну, нядаўна прызначанаму мэрам Віцебска, — сказала жанчына.

Між іншым, пра вяртанне грошай спачатку і размовы не было. Атрымаўся «звычайны цуд». Сям'я Курс цяпер у курсе, што падтрымка мнагадзетных — насамрэч адзін з найважнейшых прыярытэтаў у сацыяльнай палітыцы дзяржавы.

Аляксандр ПУКШАНСКІ.

На слыху

Яшчэ адзін аздараўленчы цэнтр

Падрыхтавалі для кітайскіх студэнтаў

Для кітайскіх студэнтаў, якія вяртаюцца ў Мінск, рыхтуюць яшчэ адзін аздараўленчы комплекс — «Загор'е». Тызень таму іх пачалі размяшчаць у САК «Брыганціна» Белдзяржуніверсітэта. На сёння ў Мінск прыбылі 174 студэнты. Як паведамлялася раней, па звестках Міністэрства адукацыі, на каникулы ў Кітай паехала 920 студэнтаў, якія вучацца ў беларускіх навучальных установах. Большая іх частка (у нас атрымлівае адукацыю каля чатырох тысяч студэнтаў з КНР) у сувязі з успышкай каранавіруса ў Кітай не выязджала і не пакідала тэрыторыі Беларусі.

Як паведаміла прэс-сакратар Міністэрства аховы здароўя **Юлія БАРАДУН**, для забеспячэння бесперапыннага медыцынскага назірання за студэнтамі з КНР, якія працягваюць навучанне ў беларускіх універсітэтах, наладжана іх аздараўленне ў САК «Брыганціна» БДУ і Мінскім абласным цэнтры медыцынскай рэабілітацыі «Загор'е».

— Размова ідзе пра дадатковыя меры для студэнтаў, якія не былі ў кантакце з хворымі і не наведвалі эпідэмічна-неспрыяльныя раёны, а таксама для тых, да каго прымяняліся меры каранціну ў КНР. На сёння ўсе 174 студэнты, якія прыбылі, знаходзяцца пад медыцынскім назіраннем, — удакладніла Юлія Барадун.

Зараз у аздараўленчым комплексе «Загор'е» завяршаецца падрыхтоўчая работа да прыёму студэнтаў. Усе супрацоўнікі, якія будуць тут працаваць, прайшлі дадатковую падрыхтоўку. Для студэнтаў будзе арганізавана індывідуальная форма навучання. Такія ж меры эпідэмічнай бяспекі ўведзены ва ўсіх абласцях краіны, дзе вучацца студэнты з КНР.

— Беларускім грамадзянам на гэты перыяд прапаноўваюць паслугі двух іншых рэабілітацыйных цэнтраў — у вёсках Аксакіўшчына і Атоліна, — адзначыла Юлія Барадун.

Інфармацыю пра ўсіх асоб, якія прыбываюць з КНР, спецыялісты Міністэрства аховы здароўя атрымліваюць ад дзяржаў-

ных пагранічнага і мытнага камітэтаў, Міністэрства транспарту і камунікацый, праводзяцца іх лабараторнае абследаванне і аперацыйная дастаўка ў аздараўленчыя цэнтры. За перыяд з 28 студзеня да 14 лютага санітарна-каранцінным кантролем было ахоплена больш за 300 тысяч чалавек, якія перасеклі мяжу Беларусі.

У цяперашні час у Беларусі не зарэгістравана выпадкаў захворвання інфекцыяй, выкліканай каранавірусам COVID-19. Аднак з 30 студзеня ў рэжым павышанай гатоўнасці пераведзена работа ўсёй санітарна-эпідэміялагічнай службы, хуткай медыцынскай дапамогі, амбулаторна-паліклінічных і бальнічных арганізацый аховы здароўя. Яны гатовы да прыёму пацыентаў з падзэрэннем на каранавірус і правядзення медыцынскага назірання за кантактнымі асобамі.

Дыягнастычная лабараторыя РНПЦ эпідэміялогіі і мікрабіялогіі, якая праводзіць даследаванні і тэсты, працуе ў кругласутачным

рэжыме. Даследаваны матэрыял амаль тысячы чалавек. Ва ўсіх выпадках вынік праверкі на каранавірусную інфекцыю адмоўны.

Паводле звестак, якія прыводзіць Нацыянальная камісія па ахове здароўя Кітая, ад каранавіруснай інфекцыі ў краіне загінула 1380 чалавек. Заразіліся ёй больш за 63,8 тысячы, з якіх больш за 10 тысяч чалавек знаходзіцца ў цяжкім стане. Выздаравелі 6723 чалавекі. Агульная колькасць тых, хто захварэў ва ўсім свеце, складае 64 434 чалавекі.

У Сусветнай арганізацыі аховы здароўя не выключаюць, што, калі не спыніць эпідэмію, заразіцца можа 2/3 насельніцтва Зямлі. Пра гэта заявіў саветнік Сусветнай арганізацыі аховы здароўя вірусалаг Айра Ланджыні. Эксперт зыходзіць са звестак, што кожны заражаны вірусам перадае яго двумі чалавекам. У Кітаі колькасць новых выпадкаў штодзень можа складаць 50 тысяч. Замарудзіць распаўсюджванне захворвання можа толькі каранцін.

Алена КРАВЕЦ.

Кадры

СЯРОД ДАКТАРОЎ НАВУК ЖАНЧЫНЫ Ў МЕНШАСЦІ

У 2019 годзе Вышэйшая атэстацыйная камісія прысудзіла навуковую ступень 397 саіскальнікам: ступень доктара навук атрымалі 39 чалавек, а кандыдата навук — 358. Вучонае званне прафесара прысвоена 38 саіскальнікам, дацэнта — 351.

Як расказаў журналістам старшыня ВАК **Аляксандр ГУЧОК**, па колькасці прысуджаных вучоных ступеняў пераважае медыцына. Летась гэта было 77 абароненых дысертацый (або 19,4 працэнта ад агульнай колькасці). У тэхнічных навуках была абаронена 61 работа, у фізіка-матэматычных — 44, філалагічных — 33 работы, эканамічных — 32.

Таксама навуковыя ступені былі прысуджаны 44 замежным грамадзянам з 10 краін: Кітая, В'етнама, Лібіі, Ірака, Ірана, Казахстана, Расіі, Нігерыі, Украіны і Туніса. Найбольшая колькасць замежнікаў, якія абараняліся ў Беларусі, былі грамадзянамі КНР (15 чалавек). І сем грамадзян Беларусі абаранілі свае навуковыя работы за мяжой (тры доктарскія і чатыры кандыдацкія).

Увогуле колькасць прысуджаных па выніках 2019 года вучоных ступеняў доктара і кандыдата навук зменшылася ў краіне на 26,4 працэнта ў параўнанні з 2018 годам.

Сярэдні ўзрост саіскальнікаў вучонай ступені кандыдата навук набліжаецца цяпер да 36 гадоў, доктара навук — да 51 года. Сярод дактароў навук 463 уладальнікі гэтай ступені маюць узрост ад 65 да 69 гадоў і 535 чалавек — ад 70 да 74 гадоў. Жанчын сярод дактароў навук толькі 560, мужчын — дзве тысячы. А сярод кандыдатаў навук (усяго іх налічваецца 14 340) прыкладна 7,5 тысячы мужчын і 7 тысяч жанчын.

— Працэнт зніжэння колькасці абароненых навуковых работ датычыцца галоўным чынам кандыдацкіх дысертацый, — патлумачыла **галоўны вучоны сакратар Вышэйшай атэстацыйнай камісіі Вольга ДУБАНЕВІЧ**. — Мы аналізавалі дынаміку прысуджэння вучоных ступеняў, пачынаючы з 2008 года, і звярнулі ўвагу на тое, што колькасць абароненых доктарскіх дысертацый істотна не змяншаецца: яна вагаецца ад 40 да 50 работ у год. А вось зніжэнне колькасці абароненых кандыдацкіх мы прагназавалі, таму што на гэта ёсць аб'ектыўныя прычыны. Працэс атэстацыі шчыльна звязаны з працэсам падрыхтоўкі навуковых кадраў. І калі паглядзець статыстыку па колькасці прынятых у аспірантуру і колькасці выпушчаных з яе, то мы бачым там разрыў, які павялічваецца. Паказчык абароны кандыдацкіх дысертацый у год заканчэння аспірантуры застаецца невысокі (ён вагаецца ад 5 да 9 працэнтаў).

Калі сёння сярэдні ўзрост саіскальніка кандыдацкай ступені набліжаецца да 36 гадоў, то можна спрагназаваць, што па самым аптымістычным сцэнарыі навуковец выйдзе на абарону доктарскай работы цягам бліжэйшых 10-15 гадоў, таму ўзроставая структура дактароў навук па-ранейшаму будзе пасунута бліжэй да пенсійнага ўзросту.

Аляксандр Гучок праінфармаваў, што ў 2019 годзе ВАК не зацвердзіў 47 дысертацый (у 2018 годзе — 29).

З 47 дысертацый 14 работ (6 доктарскіх і 8 кандыдацкіх) былі адхілены Прэзідыумам ВАК. 33 дысертацыі (6 доктарскіх і 27 кандыдацкіх) былі зняты саіскальнікамі з разгляду ў ВАК для дапрацоўкі.

Па пяці доктарскіх і трох кандыдацкіх Прэзідыумам ВАК ствараліся камісіі для ўстанаўлення фактаў некарэктных запазычанняў і падлогу матэрыялаў, уключаных у дысертацыі. Па прадстаўленні згаданых камісій Прэзідыум ВАК зняў дзве доктарскія і дзве кандыдацкія дысертацыі з правам іх абароны не раней, чым праз пяць гадоў.

Дысертацыі адхіляліся ў сувязі з адсутнасцю навуковай навізны прадстаўленых вынікаў, а таксама спасылак на аўтара і крыніцу пры выкарыстанні матэрыялаў і вынікаў, якія належаць іншым даследчыкам.

На адмоўныя рашэнні, прынятыя Прэзідыумам ВАК і саветаў па абароне дысертацый, былі пададзены 12 апеляцый. Задаволена з іх толькі адна па доктарскай дысертацыі. У 2018 годзе такіх апеляцый было пададзена пяць, а задаволена з іх адна.

Надзея НІКАЛАЕВА.

ШТО Ё СВЕЦЕ РОБІЦЦА

Лейбарысты запатрабавалі расследаваць адпачынак брытанскага прэм'ера на Карыбах

Лейбарысцкая партыя Вялікабрытаніі запатрабавала пачаць афіцыйнае расследаванне ў сувязі з сітуацыяй вакол адпачынку прэм'ера краіны Борыса Джонсана на Карыбскіх астравах коштам 15 тысяч фунтаў стэрлінгаў, паведамляюць брытанскія СМІ. Такая заява з'явілася пасля таго, як спонсар Кансерватыўнай партыі, мільярдэр Дэвід Рос і сам прэм'ер разышліся ў меркаванні па пытанні аб тым, хто менавіта аплаціў гэты ваяж. Сам прэм'ер раней у дэкларацыі ў рэестры адзначыў, што Рос дазволіў яму і яго партнёрцы Кэры Саймандс скарыстацца вілай на востраве Мюсцік. Аднак, па дадзеных выдання Daily Mail,



насамрэч Рос не з'яўляецца ўладальнікам гэтай вілы і не плаціў за адпачынак Джонсана.

Тэмпература ў Антарктыдзе ўпершыню паднялася вышэй за плюс 20 °C

Бразільскія метэаролагі паведамілі, што на востраве Сімор каля паўночнага ўскрайку Антарктыды тэмпература паветра дасягнула 20,75 градуса Цэльсія. Такі высокі паказчык адзначаны ўпершыню ў гісторыі. Рэкорд, які трымаўся амаль 40 гадоў, пабіты. У студзені 1982-га года тэрмометр паказаў плюс 19,8 градуса. «Гэта сігнал аб тым, што ў гэтым раёне адбываецца нешта незвычайнае», — заявіў бразільскі метэаролаг Карлас Шэфер. На кантыненте Антарктыда на мінулым тыдні таксама адзначана рэкордна высокая тэмпература — яна паднялася да плюс 18,3 градуса. Мяркуецца, што лічбы гэтага года павінны быць яшчэ пацверджаны сіноптыкамі з Сусвет-

най метэаралагічнай арганізацыі. Але і цяпер эксперты, зыходзячы з назіранняў, сцвярджаюць, што ў параўнанні з даіндустрыяльнай эпохай, тэмпературы ў Антарктыцы павысіліся на тры градусы. Яны дадаюць, што гэты феномен — следства змены клімату і падкрэсліваюць, што бягучая сітуацыя далёкая ад нармальнай.

Бэнксі падарыў роднаму гораду валянцінку

У Брысталі напярэдадні 14 лютага на тарцы будынка ў раёне Бартан-Хіл з'явілася новая праца Бэнксі. Мастак апублікаваў яе фатаграфію ў сваім інстаграме. Ён такім чынам пацвярджае аўтарства некаторых са сваіх твораў. На валянцінцы дзяўчынка страляе з рагаткі, трапляе ў нешта і яно выбухае букетам чырвоных кветак. Жыхары Бартан-Хіла ўбачылі гэтую працу раніцай 13 лютага. Увесь дзень сюды сцякаліся натоўпы цікаўных, і гаспадары кватэр гэтага дома ўжо занепакоіліся, якім чынам абараніць дадзены твор мастацтва, піша Guardian. Лічыцца, што Бэнксі нарадзіўся ў Брысталі ў 1974 годзе. Ён з 1990-х гадоў займаецца графіці і да гэтага часу захоўвае ананімнасць.